

Toe Ma'a

Fai 'e Dawn Nelson

(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Iunaiteti Siteiti 'o 'Ameliká.

Na'e tu'u 'a 'Emeli 'i he loto va'i mo Teti pea malimali. Kuó ne tatali ki he 'aho ko 'eni 'i ha ngaahi uike lahi! Na'e tā vave hono mafú he kuo te'eki ke uku 'i ha vai kimu'a. Ka na'a ne fu'u fiefia ke papitaiso 'o hangē ko Sīsū Kalaisí.

Na'a ne kuikui 'o fanongo ki he fai 'e Teti 'a e lotu papitaisó. Na'a ne puke hono ihú, kuikui hono matá, pea peluki hono ongo tu'i 'i hono fakauku ia 'e Teti 'i he va'i.

Na'e fokotu'u vave hake ia 'e Teti mei he va'i. Na'e pau ke holoholo'i 'e 'Emeli 'a e va'i mei hono fofongá, ka na'a ne malimali. Na'a ne ongo'i makehe 'i he taimi ni. Na'e fakafonu ia 'e ha ongo'i fo'ou mo fakafiefia. Na'a ne loto ke ongo'i ma'u pē ia!

Na'e fā'ofua ange 'ene Teti kiate ia. Na'e fakakaukau 'a 'Emeli, 'oku ou 'ilo e founa ke tauhi ai e ongo lelei ko 'eni. Ko e me'a pē ke u fai ko e fili ki he totonú pea hoko 'o hangē ko Sīsū Kalaisí! Na'a ne ongo'i fakapapau te ne lava 'o fai ia.

'I he'enau a'u ki 'apí, na'e lele atu 'a 'Emeli mei he kaá ki he matapā 'i mu'a. Na'e pehē pē mo hono kī'i tuonga'ane ta'u fā ko Sioná. 'I he a'u atu pē 'a 'Emeli ki he matapaá mo kamata fakaava iá, na'e puke'i 'e Siona hono pivá 'o fusi'i ki mui—fusi'i lahi.

"Oua!" Ko e kaila ia 'a 'Emeli. Na'a ne fusi'i mai hono pivá mei hono nimá. Na'a ne ta'ofi leva ia ke 'oua na'a ne tomu'a hū ki loto. Na'a ne ongo'i 'ita 'aupito!



Na'e 'ikai ke u lava 'o fili ki he totonú ke lava ha 'aho! Ko e fakakaukau ia 'a 'Emeli.



Na'a ne tu'u fakafokifā. Na'e fakafonu ia 'e ha ongo'i ta'eoli. Na'a ne 'unu ki he tafa'akí kae tuku ke lele 'a Siona ki loto.

Na'a ne ui atu ki ai, "fakamolemole!" Kuó ne fai ha fili hala. He 'ikai teitei kaikaila 'a e Fakamo'uí kia Siona. Na'e anga fēfē 'ene fehalaaki levá? Na'e mole 'ene ongo'i fiefia fo'ou.

Na'a ne fakakaukau, kuó u maumau'i ia. 'Oku 'ikai ke u lava 'o fili ki he totonú ke lava ha 'aho 'e taha!

Ko e 'aho hono hokó ko e 'aho Sāpate. 'I he teuteu 'a 'Emeli ki he lotú, na'a ne fakakaukau ki he founa na'a ne kaikaila ai kia Sioná. Na'a ne kei ongo'i ta'eoli'ia pē.

Lolotonga e houlotu sākalamēnití, na'e kole 'e he pīsopé kia 'Emeli ke ha'u ki mu'a. Na'e hilifakinima ia. Ko hono 'uhingá, te ne ma'u 'a e me'afoaki 'o e Laumālie Mā'oni'oni. Na'a ne nofo hifo 'i hono seá. Na'e hili māmālie 'e Teti hono ongo nimá ki hono 'ulú.

Na'e kuikui 'e 'Emeli hono matá 'i he kamata lea 'a Teti. Na'a ne fanongo ki he'ene lea 'aki e lea, "Ma'u 'a e Laumālie Mā'oni'oni."

Na'e kei fakafanongo pē 'a 'Emeli.

Na'e pehē ange 'e Teti, "Emeli, manatu'i ma'u pē koe'uhí ko Sīsū Kalaisi, te ke lava 'o fakatomala 'i he taimi 'okú ke fai ai ha fili 'oku halá. Ko e taimi kotoa pē 'okú ke ma'u ai 'a e sākalamēnití, te ke lava 'o fakakaukau ki he fuakava na'a ke fai 'i ho'o papitaisó. Te ke lava 'o toe palōmesi ke muimui kiate Ia."

'I hono faka'osi 'e Teti 'a e tāpuakí, na'e ongo'i fiefia mo nonga 'a 'Emeli. Na'a ne 'ilo'i na'e talaange 'e he Laumālie Mā'oni'oni 'e lelei 'a e me'a kotoa pē. 'Oku LELEI pē kapau 'oku 'ikai ke ne haohaoa. Koe'uhí ko Sīsū Kalaisi mo 'Ene Fakalelei, 'e lava ke fakatomala pea fakamolemole'i ai ia! Na'a ne fakame'apango'ia 'i he'ene kaikaila kia Sioná, pea na'e 'afio'i 'e he Tamai Hēvaní te ne kei feinga pē.

Na'e malimali 'a 'Emeli 'i he'ena foki atu mo Teti ki hona nofo'angá. Na'e hoko mai 'a e sākalamēnití, pea na'e hanganaki fiefia atu 'a 'Emeli ki ai. ●



"'I he taimi 'oku tau kamata fononga ai 'i he hala 'o e fuakavá 'o fakafou 'i he papitaisó, 'oku ou lava 'o fakakaukauloto atu ki hano folofola 'aki 'e he Tamai Hēvaní . . . kiate kitautolu takitaha: 'Ko 'eku fānuu 'ofeiná koe 'a ia 'oku ou vīkiviki ai. Hokohoko atu ai pē."

'Eletā Dale G. Renlund, "Ko Hono Ma'u 'a e Mālohi 'o e 'Otuá 'i he Ngaahi Fuakavá," *Liahona*, Mē 2023, 36.